

# BEATI O QADDISIN...MEJJO

9 ta' Mejju

San Gorg Preca Sacerdot Malti : 1880 - 1962

Fundatur tas-Socjeta tad-Duttrina Nisraniya

Dun Ġorg twieled fil-Belt Valletta, nhar it-12 ta' Frar 1880. Irċieva trobbija nisraniya minghand il-ġenituri tiegħu. L-istudji tiegħu għamilhom fil-Liċeo u fis-Seminarju. Kien ta' saħħa fragli, tant li meta kien djaknu marad serjament u t-tabib tiegħu ma kellu ebda fiduċja li jfiq.


Izda bl-interċessjoni ta' San Ġużepp, fieq u ordna saċerdot fit-22 ta' Diċembru 1906. Sa minn qabel ma sar qassis, Dun Ġorg intebaħ li l-poplu ta' Alla kien jinħtieg min jgħallmu. Beda jikteb regola bil-Latin bil-ħsieb li jibgħata lill-Papa San Piju X biex iwaqqaf soċjeta' ta' djakni permanenti ħalli jgħinu lill-isqfijiet fil-formazzjoni nisraniya bit-tagħlim.

Dan il-ħsieb kellu jseħħ xorta oħra. Dun Ġorg beda jiffirma hu stess grupp ta' zaġżagħ biex ikunu kapaci jgħallmu lill-oħrajn. Xeħet attenzjoni speċjali fuq daqxejn ta' zaġżuġħ jaħdem it-Tarzna, is-Serv t' Alla Ewġenju 'Ġegè Borg', u kien jjeħdu għalih waħdu biex jgħallmu u jfissirlu l-ħajja ta' Ġesù Kristu skond l-Evangelju ta' San Ġwann. Ġegè kellu jkun l-ewwel Superjur Generali tas-Socjeta ta' Dun Ġorg.

Is-Socjeta' rat il-bidu tagħha fl-ewwel xhur ta' l-1907, fil-Ħamrun, f' post fqir minn kollox iżda għani fl-imħabba ta' l-aħwa u t-tagħlim. Is-Socjeta' tad-Duttrina Nisraniya hi magħrufa l-aktar bil-motto tagħha, M.U.S.E.U.M. -- Magister Utinam Sequator Evangelium Universus Mundus: Mgħallem, mhux li kien li d-dinja kollha timxi wara l-Evangelju! Mhux kullħadd fehem mill-ewwel x'ried jgħamel Dun Ġorg. Kien hemm min fehemu ħazin. Il-Bibbja u t-teologija f'idejn lajċi ħaddiema kienet ħaġa ġdida. U kienet wisq aktar ġdida li dawn il-lajċi joħorgu fit-toroq u l-pjazez ixandru l-Kelma ta' Alla lil kulħadd. Wara 25 sena l-Isqof ta' Malta approva r-Regola u s-Socjeta' ta' Dun Ġorg. Id-Djar għat-tagħlim nisrani bdew jifthū waħda wara l-oħra fil-parroċċi. Inħass il-bżonn kbir ta' l-edukazzjoni reliġjuza tal-poplu

għax il-ħajja nisranija tal-kotra kienet mibnija fuq is-sagramenti u s-devozzjonijiet bla ma kien hemm għeruq sodi fit-tagħlim tal-Knisja. It-tfal bdew jigu kuljum fid-Djar ta' Dun Ġorġ għax hemm sabu nies dedikati li jgħinuhom jikbru, mhux biss fil-ħinijiet tat-tagħlim iżda wkoll waqt il-logħob.

Sa mill-bidu nett, Dun Ġorġ obbliga lill-katekisti ċelibi tal-Għaqda tiegħu li kuljum, wara li jkunu temmew jgħallmu liż-żgħar u lill-kbar, jiltaqgħu flimkien għal siegħa ta' formazzjoni. Ma qagħadx lura milli jgħallem bil-kitba. Minkejja l-kwistjoni li kien hawn f' Malta bejn it-Taljan u l-Ingliż, Dun Ġorġ għallem u kiteb bil-Malti, il-lingwa tal-poplu, biex żgur kulhadd jifhem. Il-Publikazzjonijiet tiegħu, bejn kotba u fuljetti, ilaħħqu mal-150. It-talb tiegħu, li minnu waslilna ħafna u fuq bosta sugġetti, jikxef li Dun Ġorġ kien ruħ mistika medhija tfittex lil Alla biss. Mhux ta' b'xejn li kien konfessur imfittex ħafna għall-pariri, u jidher li Alla saħansitra nqeda bih biex ta' l-fejqan lil xi wħud. Il-kariżma tiegħu li jgħallem għadha ħajja u l-vokazzjonijiet fis-Sočjeta' tiegħu dejjem jizdiedu. Fi żmien, Dun Ġorġ innifsu bagħat sitt membri biex jevangelizzaw fl-Awstralja. Bħalissa s-Sočjeta' tal-M.U.S.E.U.M. għandha wkoll Djar tat-tagħlim u Skejjel fis-Sudan, fil-Kenja, fil-Peru, f' Londra u fl-Albanija.



Dun Ġorġ miet f' Santa Venera, fejn qatta l-aħħar xhur ta' ħajtu, fis-26 ta' Lulju 1962. Il-fdal tiegħu jinsab midfun fil-kripta tad-Dar Ġenerali tas-Sočjeta' fil-Blata l-Bajda. Il-Kawża ta' Beatifikazzjoni tiegħu giet mibdija fl-1975. Dun Ġorġ kien iddikjarat Beatu fid-9 ta' Mejju 2001 mill-Papa Ġwanni Pawlu II waqt quddiesa ta Beatifikazzjoni fuq il-Fosos tal-Furjana, Malta. Huwa kien ikkanonizzat mill-Papa Benedittu XVI nhar il-11 ta' Ġunju 2007 waqt quddiesa ta' Kanonizzazzjoni ġewwa il-Vatican. Nitolbu lil Alla bl-interċessjoni ta' San Ġorġ Preca.